

ስምረት ምንቅስቃስ ኤርትራውያን  
ንድሕነት ሃገር



إتحاد الحركة الإرتيرية  
لإنقاذ الوطن

**Eritrean Solidarity Movement for National Salvation**

**መግለጺ ስምረት ምንቅስቃስ ኤርትራውያን ንድሕነት ሃገር  
ብምክንያት 24 ግንቦት መዓልቲ ናጽነት ኤርትራ።**

ዝኸረ ጽንብል 24 ግንቦት መዓልቲ ናጽነት ኤርትራ መበል 28 ዓመት ይዝከር፤ እዛ ክብርቲ ዕለት መዛዘሚ ናይቲ ንርብዒ ዘመን ዝተኸየደ መሪር ቃልሲ፤ መስዋእትን ስንክልናን ኣሸሓት ምሩጻትን ብሉጻትን ደቂ ህዝቢ ዝሓተተት ናይ ዝኸረ ዕለት ኢያ። ኤርትራ ከም ሃገር ሉሉላውነታ ዘረጋገጸት ኣብ መዝገብ ኣህጉራውያን ሓያላት ከም ሓዳሽ ሃገር ክትምዝገብ ዘብቅዓ ፍረ ዓስቢ ናይቲ ረዚን መዳርግቲ ኣልቦ ዝተኸፍለ መስዋእቲ ኮይኑ ፣ ቦቲ ካልኣውን ብውዲትን ዓመጽን ሓያላት ሃገራት ዝተነፍጎ ናጽነት፣ ህዝቢ ኤርትራ ጸኒዑ ኣንጻር ባዕዳዊ መግዛእቲ ዘካየደ ቃልስን ዝኸፈሎ መስዋእትን ዘውዲ ናጽነቱ ክደፍእ ዝበቐዓላ ክብርቲ ዕለት ኢያ።

ሎሚ ነዚ መዓልቲ እዚ ከነብዕል ከሎና ፣ ህዝብን ሃገርን ኤርትራ ዘለዎ ሓቀኛ ኩነታት ብግቡእ ገምጋምካ ምስኡ ዝዳረግን ንዕኡ ዝበቅዕ ስራሕ ክንዓዩን መብጽዓን ዝኸረን ናይዚ መዓልቲ ዝጠልበና ረዚን ሓልፍነት ኢዩ፤ ምክንያቱ ህዝብና ነታ ሓድጊ ፍሬ ማህጸኑ ዝኾነት ናጽነት ከስተማቕር ዝግብኦ ክንሱ ኣብ ፈቐዶ ምዕቆቢ ናይ ስደተኛታት ተዳጉኑ፣ ብተስፋ ቁርጻት መንገዲ ሞትን ጥፍኣትን ካብ ዝጎዘ ዓሰርተታት ዓመታት ኣቕሥዲሩ ኢዩ፣ ብፍላይ ኣብዚ ዘለና ግዜ ብምክንያት ምስሉይነት ናይ ሰላም መዝሙር፣ ልዑላውነት ሃገርና ኣብ ሓደጋ ፣ ምድርቤና ከኣ መፈተኒ ዓውደ ኩናት ቅልጽመን ዘሕበጣ ሃገራት ክትከውን ኣብ ዕዳጋ ተሳጢሓትሉ ኣብዘላቶ እዋን ፣ ህዝብን ሃገርን ንምድሓን ንቐልስና ዝያዳ ናህሪ ክንውስኸሉ ዘዘኸኸር ፍሉይ ዕለት ኢዩ። ህዝብና ብኹቱር ራዕድን ፍርሕን ጭቆናን፣ ብሕርያ ሓደ ውልቀ መላኽን ጸቢብ ጉጅሉኡን ይምራሕ ኣሎ። ብቁጠባዊ ወገን እንተራኣናዮ እውን ገዝእ ንብረቱን ገንዘቡን ተሃጊሩ፣ ዕለታዊ መነባብርኡ ክወጽ ኣብዘይክእለሉ ሃዋህው ሸሚሙ ብኸብዱ ክዛረብ ጌርዎ ይርከብ። ቦቲ ሓደ ወገን ከኣ እዚ ዘይንቡር ኣተሃላልዎ ዝፈጠሮ ነድሪ ማዕበል ህዝቢ ኣብ ኩሉ ኩርንዓት ዓለም ይኣክል ጭቆና ፣ ይኣክል ባርነት፣ ይኣክል ስቕታ እናጠፋእካ ክብል ከም ድምጺ መዳፍዕ ከበሮ እዝኒ ስርዓትን ደገፍቱን ይቐዶ ኣሎ። ቀጻልንቱ ኣብ ምውሓስ ከኣ ናይ ነፍስወከፍ ዜጋ ኢዩ።

ጽንብል 24 ግንቦት ክነብዕሎ ከለና፡ ከም ስምረት ምንቅስቃስ ኤርትራውያን ንድሕነት ሃገር፡ ሓድነትና ኣትሪርና ንቕድሚት እንጉዳዘሉ፡ ከይንጋዳዳዕ እንምሓሓሉ፡ ሕድሪ ሰማዕታትና እነተግብረሉ፡ ራኢና እነነጽረሉ፡ ቃልስና ብዝሓየለ እነበራብረሉ፡ ዝሓለፉ ጌጋታትና ከም መምሃሪ ተጠቂምና ንዝመጽእ ጉዕዞና እንእምተሉ ታሪኻዊ ናይ ዝኸሪ መዓልቲ እዩ።

እምበኣርከስ በዚ ፍሉይ መዓልቲ ምክንያት ብምግባር፣ ሓርነት ህዝብና ንምውሓስ ምስ ኩሉ ደላዩ ለውጢ ኢድ ንኢድ ተተሓሒዝና ፣ ብሓባር እጅግና ሰብሲብና፡ኣንጻር ገባትን ዓብላልን ስርዓተ ምሕደራ ህግደፍ ናይ ምቅላስ ሃገራዊ ሓላፍነት ክስምዓና ንኹሉ ደላዩ ፍትሒ ኣብ ደገን ውሽጥን ዘሎ ናይ ለውጢ ሃዋርያ ክኸውን ንጽውዕ።

ከም ስምረት ራኢና፡ ሓርነት፡ ፍትሒ፡ ዲሞክራሲ፡ ልዕልና ሕጊ፣ ራህዋ ዝሰፈና ሃገር ክንውንን ኢዩ።

ራኢና፡ ጥሜት ድክነት፣ ድንቁርና ካብ ገጽ ምድሪ ጠፊኡ፡ ኣብ ኤርትራ ቁጠባዊ ሓርነት ተረጋጊጹ፡ ኤርትራ ብትምህርትን ቴክኖሎጂን ምስተን ዝማዕበለ ሃገራት ክትስራዕ'ዩ።

ራኢና፡ ስኒትን ማዕርነትን ኩሎም ብሄራትን ሃይማኖታትን ዘረጋገጸት፡ መሰል ክብረትን ማዕርነት ደቂ ኣንስትዮን ዝመለለይኣ ኤርትራ ምህናጽ ኢዩ።

ራኢና፡ እቲ ፍሉይ መለለዪ ባህሊ ዝኾነ ኤርትራዊ ክብርታት ማለት፡ ትግሃት፡ ቅንዕና፡ ምሃዝነት፡ ተወፋይነት፡ ጽንዓት፡ ጅግንነትን ናብቲ ንቡር ባህርያቱ ምምላስ ኢዩ።

ኣብ መወዳእታ፡እዚ ወለዶ'ዚ፡ንህላዌ ኤርትራን ኤርትራውነትን፡ንመንነትን ክብርታትን ህዝብና ኣክቢሩን ዓቂቡን፡ነቲ ብህግደፍ ተነፊጉና ዘሎ ህዝባዊ ሓርነት ክቃለስ እጅግኡ ክስብስብ ኣለዎ ዝብል ለበዎ ወይ ምሕጽንታ ንመላእ ህዝቢ ኤርትራ ክንህብ ንፈቱ።

**ኤርትራን ኤርትራውነትን ንዘልኣለም ክነብሩ እዮም።**

**ሓርነትና ናይ ግድን እዩ!!**

**24 ግቦት 2019**